

बिजली चोरी पकड़ने गई टीम पर हमला, दो गिरफ्तार

- कल रात डेढ़ बजे दोनों आरोपियों – पवन वर्मा और रूमल शर्मा उर्फ पंडित जी– को पुलिस ने गिरफ्तार किया
- आरोपियों पर सरकारी काम-काज में बाधा पहुंचाने, कर्मियों के खिलाफ साजिश रचने व उन्हें चोट पहुंचाने संबंधी धाराएं

नई दिल्ली: 5 फरवरी, 2010। कल दोपहर बिजली चोरी पकड़ने गई टीम पर बिजली चोरों ने हमला बोल दिया, जिसमें बीवाईपीएल एन्फोर्समेंट टीम का नेतृत्व कर रहे असिस्टेंट मैनेजर विरेंद्र सिंह बुरी तरह घायल हो गए। रात डेढ़ बजे दिल्ली पुलिस ने आरोपियों को गिरफ्तार कर लिया। आरोपियों पर सरकारी काम-काज में बाधा पहुंचाने, कर्मियों के खिलाफ साजिश रचने और उन्हें चोट पहुंचाने संबंधी धाराएं लगाई गई हैं। ये धाराएं गैरजमानती हैं।

बीवाईपीएल एन्फोर्समेंट टीम को पूर्वी दिल्ली स्थित अशोक नगर के उपभोक्ताओं ने खबर दी कि वहां के गली नंबर 1 स्थित मकान नंबर डी-665 में बड़े पैमाने पर बिजली चोरी हो रही है। विरेंद्र सिंह के नेतृत्व में बीवाईपीएल एन्फोर्समेंट टीम उस पते पर पहुंच गई, और घर के मालिक से कहा कि वे मीटर व अन्य उपकरणों की जांच करना चाहते हैं। अभी जांच शुरू भी नहीं हुई थी कि अशोक नगर, गली नंबर 1, मकान नंबर डी-665 निवासी पवन वर्मा और रूमल शर्मा उर्फ पंडित जी ने एन्फोर्समेंट टीम पर हमला बोल दिया। हमले में, एन्फोर्समेंट टीम लीडर विरेंद्र सिंह बुरी तरह घायल हो गए।

आनन- फानन में हमले की खबर एन्फोर्समेंट के वरिष्ठ अधिकारियों को दी गई और घायल अधिकारी को निकट के अस्पताल में ले जाया गया। मेडिकल रिपोर्ट के आधार पर, स्थानीय थाने में रात के 1 बजे हमलावरों के खिलाफ एफआईआर दर्ज कराई गई। आरोपियों पर भारतीय दंड संहिता की धाराएं 186, 353, 333, 323 और 34 के तहत मामला दर्ज किया गया। सरकारी काम-काज में बाधा पहुंचाने, कर्मियों खिलाफ साजिश रचने और उन्हें चोट पहुंचाने संबंधी ये धाराएं गैरजमानती हैं।

एन्फोर्समेंट टीम पर हमले के आरोपियों को खोजने के प्रयास मध्यरात्रि तक चलते रहे और अंततः रात के डेढ़ बजे दोनों आरोपियों – पवन वर्मा और रूमल शर्मा उर्फ पंडित जी– को पुलिस ने गिरफ्तार कर लिया।

बीएसईएस प्रवक्ता के मुताबिक, इन हमलों से एन्फोर्समेंट टीम का हौसला कम नहीं होगा, क्योंकि हमें दिल्ली को बिजली चोरी मुक्त शहर बनाना है। यदि दिल्ली को एक वर्ल्ड क्लास सिटी बनाना है, तो बिजली चोरी का प्रतिशत और नीचे लाना होगा।

दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।